

Gar ýagýar

Category: Goşgular, Kitapcy

написано kitapcy | 22 январа, 2025

Gar ýagýar ✧ GAR ÝAGÝAR ✧



1.
Gar ýagýar,
gar ýagýar,
tozgalap ýagýar...
Тапыşýar,
Öpüşýär asman – u – zemin.

Olaň arasynda bir teşnelik bar,
Uzak aýra düşen aşyklar kimin.
Gar zemin gonýar
täzeläp ruhy,
Ereýär köňülde gam – gussa, gubar.
Bu garda jem kalbyň şatlygy-ahy,
Bu adaty gar däl,
Üýtgeşik bu gar!

Özümi Ýer saýdym,
Seni hem – Asman,
Ara neneň uzak, pikir edip gör!
Bu gar ýüreklerde göymady arman,
Bu garda birleşdi Asman bilen Ýer.

Gar ýagýar...
Tebigat bolan dek humar,
Kä petdeläp,
Käte maýdalap ýagýar.
Bu garyň ýagyşy üýtgeşik,
bu gar
Ýigrim üç ýaşymy gaýtalap ýagýar!

2.

Zemin ýapynypdyr ak ýorganyny,
Agaçlar egnine atypdyr ak don.
Gar ýagýar...
Anda – Sen.
Aýlanyp ýörün,
Alnymda – ak agşam,
Ak düne,
Ak ýol.

Daş-töwerek duýgy bilen püre-pür,
Bu görnüşden doýmak barmyka heý – de?!
Ýöne men bir zada haýran:
şu mahal

Sen nädip oturyp bilýäkäň öýde?!

Sen neneňsi sygyp bilýärkäň öýe,!
(Bu duýgular söýmedige ýalandyr!)
Indi bir gel!

Öňem

Sensiz

bu garlar

Näçe gezek saçlaryma ýagandyr!

...Bu görnüşi synlamaga göz gerek,
Bar gözellig töwerekde boldy jem.
Gar ýagyp dur...

Diňe ony

leblerde

Eretmäge

Sen ýeteňok

Bir sen kem!

3.

Gar ýagýar...

Ýagyp dur penje-penje gar,
Biz ikimiz işden çykyp gelýäris.
Ýok dünýäde ikimizden bagtyýar,
Ertekiden,
Düýşden çykyp gelýäris!

Göwünler dur diýýär gökdäki guşa,
Şatlyk gelse, birden geljek ekeni.
Gar ýagyp dur...emma meňzänok gyşa,
Gyşyň ýaz günlerem boljak ekeni!

Bu ýagdaýa duşan däldirler köpler,
Ýürek telwas edýär,
Urunýar häzir.
Ýalaňaç şahalar,
Guran ot-çöpler
Gözüme gül bolup görünýär häzir.

...Sen meniň ýanyma ýylgyryp gelýäň,
Şol sebäp –
Şatlygym duranok çende.
Gyş gününü ýaza öwürip bilýän,
Gör, nähili gudrat bar eken sende!

Tirkeş SADYKOW. Goşgular